

Milli Məclisin Sədri Sahibə Qafarova "Böyük iyirmilik" (G20) ölkələrinin Parlament Sədrələrinin 11-ci Sammitinin açılış mərasimində çıxış edib



Milli Məclisin Sədri Sahibə Qafarova oktyabrın 1-də Cənubi Afrika Respublikasının Keyptaun şəhərində "Böyük iyirmilik" (G20) ölkələrinin Parlament Sədrələrinin 11-ci Sammitinin açılış mərasimində çıxış edib.

Milli Məclisin Mətbuat və ictimaiyyətlə əlaqələr şöbəindən verilən məlumata görə, bu sammitin parlamentarilərin birgə işləməyə sadıqlığını göstərən dəyərli platforma olduğunu söyləyən spiker Sahibə Qafarova Cənubi Afrika

Respublikasının G20-yə sədrliyi üçün qəbul etdiyi "Həmrəylik, Bərabərlik və Davamlılıq" mövzusunun dünyamızın ehtiyac duyduğu mövzular olduğunu söyləyib.

Bu mövzuların Azərbaycanın da bölüşdüyü prinsiplər olduğunu diqqətə çatdıran Milli Məclisin Sədri xatırladı ki, bir neçə gün əvvəl Azərbaycan Prezidenti BMT Baş Assambleyasının 80-ci sessiyasındakı nitqində ölkəmizin baxışını: beynəlxalq hüquqa əsaslanan sülh və inkişaf, dövlətlərin daxili işlərinə qarışmamaq, qarşılıqlı hörmət və əməkdaşlıq prinsiplərini

təqdim edib. Sahibə Qafarovanın sözlərinə görə, Azərbaycan beynəlxalq hüququn norma və prinsiplərini təkbəşinə həyata keçirməklə, öz ərazilərini Ermənistanın 30 illik işğalından azad edərkən bu baxışa sadıq qalıb. Ermənistanla sülh prosesinə başlayarkən və bu ilin avqustunda Vaşinqtonda sülh sazişinin mətnini parafalayarkən isə onu davam etdirib.

Çıxışında Azərbaycanın həyata keçirdiyi enerji və nəqliyyat layihələri haqqında da sammit iştirakçılarına məlumat verən spiker Sahibə Qafarova bildirib ki, bu layi-

hələr bir çox ölkənin enerji təhlükəsizliyinə töhfə verib və regional bağlantıları gücləndirib. Onun sözlərinə görə, "Beynəlxalq Sülh və Rifah naminə Tramp marşrutu" başa çatdıqdan sonra Zəngəzur dəhlizi qitələri birləşdirən mühüm nəqliyyat qovşağına çevriləcək.

Milli Məclisin Sədri həmçinin ölkəmizin global çoxtərəfli əməkdaşlığa töhfələrini də diqqətə çatdırıb. Spiker qeyd edib ki, Azərbaycanın 2019-2023-cü illərdə Qoşulmama Hərəkatına sədrliyi, humanitar yardım fəaliyyətləri və COP29-a sədrliyi onun daha böyük

həmrəylik və davamlı inkişafa nail olmaq üçün çoxtərəfli əməkdaşlığa və kollektiv səylərə güclü sadıqlığını əks etdirir. Qeyd olunub ki, COP29-un mühüm nailiyyətləri təkcə Azərbaycanın müxtəlif ölkələr və icmalar arasında körpülər qurmaq bacarığını nümayiş etdirmir, bu, eyni zamanda Azərbaycanın ən həssas və zəif inkişaf etmiş ölkələrin problemlərini həll etmək əzmini də göstərir. O, gələn ilin may ayında ölkəmizdə Ümumdünya Şəhərsalma Forumunun və Ümumdünya Ətraf Mühit Gününün keçiriləcəyini qeyd edərək, bu təd-

birin həmrəylik, bərabərlik və davamlılığa nail olmaq istiqamətində daha bir global platforma olacağını bildirib.

Spiker Sahibə Qafarova bu mühüm beynəlxalq tədbirdə Azərbaycan Prezidenti İlham Əliyevin təşəbbüsü ilə 2021-ci ildə yaradılmış və hazırda Milli Məclisin sədrlik etdiyi Qoşulmama Hərəkatının Parlament Şəbəkəsinin fəaliyyəti haqqında da məlumat verib. O deyib ki, Parlament Şəbəkəsinin yaradılması ölkəmizin parlamentlərarası əməkdaşlığa güclü dəstəyinin və sadıqlıyının sübutudur. Bu qurum Qlobal Cənubu təmsil edən Qoşulmama Hərəkatına üzv dövlətlərin parlamentariləri arasında qarşılıqlı əlaqəni genişləndirmək və dərinləşdirməklə yanaşı, parlament diplomatiyasının inkişafında digər parlamentlərarası təşkilatlarla da fəal əməkdaşlıq edir.

Sammitin açılış mərasimində ev sahibi Cənubi Afrika Respublikasının hökumət və parlament rəhbərliyi ilə yanaşı, G20-yə üzv ölkələrin parlament sədrləri də iştirak və çıxış ediblər.

"Azərbaycan"